



स्थानीय राजपत्र

खण्ड: ००१

संख्या: ००५

मिति: २०७६/०९/०५

भाग-१

धवलागिरी गाउँपालिका

को

पूर्वाधार व्यवस्थापन ऐन २०७६

प्रस्तावना: धवलागिरी गाउँपालिकाको क्षेत्र भित्र पूर्वाधार संरचनाको निर्माण, सञ्चालन तथा व्यवस्थापन गरी स्थानीय जनतालाई पूर्वाधार सेवा उपलब्ध गराउनको लागि आवश्यक कानूनी व्यवस्था गर्न वाञ्छनीय भएकोले

नेपालको संविधानको धारा ५७ र २९६ तथा स्थानीय सरकार सञ्चालन ऐन २०७४ को दफा ११ कार्यन्वयनका लागी सोही ऐनको दफा १०२ बमोजिम धवलागिरी गाउँपालिकाको मिति २०७६।८।७ गतेको तेश्रो गाउँसभाले यो पूर्वाधार व्यवस्थापन ऐन २०७६ बनाएको छ ।

परिच्छेद १ प्रारम्भिक

१. संक्षिप्त नाम र प्रारम्भ:-

- (१) यस को नाम “पूर्वाधार व्यवस्थापन ऐन, २०७६” रहेको छ ।
- (२) यो ऐन गाउँसभाबाट पारित भई स्थानिय राजपत्रमा प्रकाशित भएपछी प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस ऐनमा:-

- (क) “अध्यक्ष” भन्नाले धवलागिरी गाउँपालिकाको अध्यक्षलाई सम्झनुपर्छ ।
- (ख) “उपाध्यक्ष” भन्नाले धवलागिरी गाउँपालिकाको उपाध्यक्षलाई सम्झनु पर्छ ।
- (ग) “गाउँपालिका” भन्नाले धवलागिरी गाउँपालिकालाई सम्झनु पर्छ ।
- (घ) “कार्यपालिका” भन्नाले धवलागिरी गाउँपालिकाको कार्यपालिकालाई सम्झनुपर्छ ।
- (ङ) “गाउँ सभा” भन्नाले संविधानको धारा २२२ को उपधारा (१) बमोजिमको गाउँ सभा सम्झनु पर्छ ।
- (च) “पूर्वाधार” भन्नाले यस ऐनमा अनुसूची १ मा उल्लेख भए बमोजिमका विषयसंग सम्बन्धित भौतिक पूर्वाधारलाई सम्झनु पर्दछ ।
- (छ) “जलश्रोत” भन्नाले गाउँपालिका क्षेत्र भित्रको भू-सतहमा वा भूमिगत वा अन्य जुनसुकै अवस्थामा रहेको पानी सम्झनुपर्छ ।

- (ज) “तोकिएको वा तोकिए बमोजिम” भन्नाले यस ऐन बमोजिम बनेको नियमावलीमा तोकिएको वा तोकिए बमोजिम सम्भन्नु पर्छ ।
- (झ) “उपभोक्ता संस्था” भन्नाले पूर्वाधार सेवाबाट लाभ प्राप्त गर्ने समूह वा सामूदायिक संस्थालाई सम्भन्नु पर्दछ ।
- (ञ) “अमानत” भन्नाले ठेक्कामा नलगाई स्थानीय सरकार आफैँले सिधै सम्पन्न गर्ने निर्माण कार्य वा सेवा सम्बन्धी कार्य सम्भन्नु पर्छ ।

परिच्छेद २

स्थानीय सडक तथा यातायात व्यवस्थापन

३. स्थानीय सडकहरुको बर्गिकरण:-

- (१) धवलागिरी गाउँपालिकाले आफ्नो क्षेत्र भित्र सडक विस्तार गरी यातायात सुविधा उपलब्ध गराउनका लागि आवश्यकता अनुसार सडकहरुको बर्गिकरण र बृहत्तर सडक सञ्जाल गुरुयोजना तयार गर्नेछ ।
- (२) गाउँपालिका स्तरमा मुख्यतः निम्नानुसारका सडकहरु रहने छन्:-
- (क) पालिका सडक:- गाउँपालिकाको मध्य र महत्वपूर्ण स्थानमा रहेको सडकलाई पालिका सडकको रूपमा बर्गिकरण गरिनेछ । यस्ता सडकको चौडाई न्यूनतम छ मिटर हुनु पर्ने छ ।
- (ख) वस्ती सडक:- गाउँपालिकाका वस्तिहरुमा यातायातको पहुँचका लागि बनाइएका सडकहरुलाई ग्रामिण सडकको रूपमा बर्गिकरण गरिनेछ । यस्ता सडकहरु चार देखि पाँच मिटर सम्म चौडाई हुने छ ।

- (ग) कृषि सडक:- गाउँपालिका भित्रका मुख्य मुख्य कृषि उत्पादन क्षेत्र र वजारलाई जोड्ने सडकहरु यस अन्तर्गत पर्दछन् । यसको न्यूनतम चौडाई ४ मिटर हुने छ ।
- (घ) घोडेटो मुल बाटो:- मानिस र पशु चौपाया मात्र हिड्ने १ भन्दा बढी गाउँ वस्ती जोडने बाटोलाई घोडेटो मुल बाटो को रुपमा वर्गिकरण गरिनेछ । यसको न्यूनतम चौडाई २ मिटरको हुने छ ।
- (ङ) गोरेटो बाटो:- मानिस र चौपाया हिड्ने वस्तीबाट घोडेटो मुलबाटो वा वस्ती सडक सम्म जोडिने अधिकतम १ कि.मी. लम्बाईका सडकलाई गोरेटो बाटो भनिन्छ । यसको चौडाई न्यूनतम ३ फिटको हुने छ ।
- (३) प्रत्येक स्थानीय सडकहरुको घुम्ति तथा मोडहरुमा ठूला सवारीहरुको आवागमन समेत मध्यनजर गरी निर्धारित चौडाई भन्दा ४० प्रतिशत बढी हुनेगरी निर्माण गर्नु पर्नेछ ।

४. मापदण्ड निर्धारण गर्ने:-

- (१) गाउँपालिकाले आफ्नो क्षेत्र भित्र निर्माण हुने सडकहरुमा यातायात सुविधा सञ्चालनको मापदण्ड तोक्न सक्ने छ ।
- (२) गाउँपालिकाले आफ्नो क्षेत्र भित्र भएका सडकले वहन गर्न सक्ने वजन र आकारको हद तोकी त्यस्ता सडकमा त्यसरी तोकिएको हद भन्दा बढीको सवारी चलाउन नपाउने गरी निषेध गर्न सक्नेछ ।

५. स्वीकृति नलिई संरचना निर्माण गर्न नपाइने:-

- (१) यस ऐनको दफा (३) बमोजिमका सडक र सडकका अधिकार क्षेत्र भित्र कसैले सम्बन्धित अधिकारीको

स्वीकृति विना कुनै प्रकारका संरचना निर्माण गर्न वा व्यवसाय सञ्चालन गरेमा यस ऐन बमोजिम त्यस्ता संरचना भत्काउने अधिकार गाउँपालिकालाई हुनेछ ।

- (२) कसैलाई कुनै कामको निमित्त सार्वजनिक सडक वा सडक सीमा खन्नु वा भत्काउनु परेमा गाउँपालिकाको कार्यालयमा भत्काउनु पर्ने कारण सहित निवेदन दिनु पर्दछ । यसरी प्राप्त निवेदन बमोजिम खन्नु भत्काउनु पर्ने, नपर्ने जाँच बुझ गरी खन्दा भत्काउँदा लाग्ने अनुमानित रकम सम्बन्धित सरोकारवाला बाट धरौटि लिएर मात्र गाउँपालिकाले स्वीकृति प्रदान गर्न सक्नेछ ।
- (३) पहिले देखि चलि आएको कुनै सडकको विस्तार गर्नु परेमा उक्त सडकको दायाँ बायाँ थप जग्गा लिनु परेमा तोकिए बमोजिमको क्षतिपूर्ति सम्बन्धित जग्गा धनीलाई दिएर मात्र सडक वा पूर्वाधार बनाउनु पर्नेछ ।

६. सडकको आवागमनमा बाधा पुऱ्याउने नहुने:-

- (१) कसैले सार्वजनिक सडकमा कुनै माल वस्तु छोडेको, राखेको वा फालेको कारणबाट त्यस्तो सडकको आवागमनलाई कुनै किसिमले बाधा पुऱ्याएको भए त्यस्तो माल वस्तु हटाउनको निमित्त सरोकारवाला व्यक्तिको नाउँमा गाउँपालिकाले आदेश जारी गर्न सक्नेछ ।
- (२) उपदफा (१) बमोजिम जारी भएको आदेशको अवधि भित्र नहटाएको वा धनी पत्ता नलागेको माल वस्तुलाई सडकको छेउ लगाई राख्न वा आफना कब्जामा राख्ने गरी अन्यत्र लैजान समेत सक्नेछ ।
- (३) माथी जुन सुकै कुरा लेखिएको भएतापनि कुनै वहानामा गरिने वन्द हड्ताल लगायतका क्रियाकलापहरु वाट सडक वन्द गर्न पाउने छैन ।

परिच्छेद ३

जलश्रोतहरूको संरक्षण र उपयोग

७. जलश्रोतको उपयोग:-

- (१) गाउँपालिका भित्र रहेका भूमिगत वा सतही जलश्रोतको अनधिकृत प्रयोगलाई निषेध गरी सो को संरक्षण गर्ने दायित्व गाउँपालिकाको हुनेछ ।
- (२) जलश्रोतको उपयोग गर्दा देहाय बमोजिमका उपयोगका लागि प्राथमिकता दिइनेछ:- (क) पिउने पानी (ख) सिँचाई (ग) पानी घट्ट, औद्योगिक वा निर्माण प्रयोजन (घ) जलविद्युत (ङ) जल पर्यटन (जलक्रिडा लगायत)
- (३) गाउँपालिका क्षेत्रभित्र रहेका पानीको मुहान वा श्रोतको समूचित उपयोग गर्ने अधिकार गाउँपालिकालाई हुनेछ । मुहान सम्बन्धी विवादको निर्णय गर्ने अधिकार गाउँपालिकामा निहित रहनेछ ।

८. अनुमति लिनु पर्ने:-

- (१) यस ऐन बमोजिम अनुमति नलिई कसैले पनि व्यक्तिगत प्रयोजनको लागि बाहेक निम्नानुसार जलश्रोतको उपयोग गर्ने छैनः
 - (क) सार्वजनिक वा समूहगत रूपमा खानेपानी वा अन्य घरेलु प्रयोजनको लागि उपयोग गर्न ,
 - (ख) सामूहिक रूपमा जग्गाको सिँचाई गर्न,
 - (ग) व्यवसायिक वा व्यापारिक प्रयोजनको लागि प्रयोग गर्न,
 - (घ) जलक्रिडा जस्ता मनोरञ्जनात्मक क्रियाकलाप सञ्चालन गर्न ,
 - (ङ) व्यवसायिक रूपमा माईक्रो हाईड्रो, पानी घट्ट सञ्चालन गर्ने,

(च) तोकिए बमोजिमको अन्य आवश्यक कार्य गर्न ।

- (२) जलश्रोतको सामूहिक लाभ, व्यवसायीक प्रयोग वा उपदफा (१) मा उल्लेख गरिए बमोजिमका क्रियाकलाप गर्न गाउँपालिकाको अनुमति लिनुपर्दछ ।
- (३) सो सम्बन्धी प्रयोजनका लागि आवश्यक परेमा सामुदायीक उपयोगका लागि स्थानिय सहकारी संस्था, उपभोक्ता संस्था र ब्यवसायीक उपयोगका लागि दर्तावाला कम्पनीले गाउँपालिका समक्ष सम्पूर्ण विवरण खुलाई निवेदन दिनु पर्नेछ ।
- (४) उपदफा (१) मा जुन सुकै कुरा लेखिएको भएतापनि नेपाल सरकारको जलश्रोतको उपयोगको राष्ट्रिय प्राथमिकता आयोजना सञ्चालन गर्न यस ऐनले बाधा पुऱ्याउने छैन ।

९. खानेपानी, सिँचाई जस्ता जलस्रोतको सामुदायीक लाभ व्यवस्थापन:-

- (१) गाउँपालिका क्षेत्र भित्र खानेपानी, सिँचाई, पानी घट्ट, लघु जलविद्युत र ताल पोखरीको लागि जलस्रोत उपयोग गर्न परेमा सम्बन्धित क्षेत्रका स्थानिय प्रारम्भिक सहकारी संस्था वा उपभोक्ता संस्थाहरु गठन गरेर धवलागिरी गाउँपालिका वाट अनुमति लिएर मात्र निर्माण वा सञ्चालन गर्नु पर्ने छ ।
- (२) यस ऐन तर्जुमा हुनुअघि नै संस्थागत रुपमा कुनै समूह वा संस्थाले उपयोग गरी आएको जलश्रोतलाई यो ऐन तर्जुमा भएको ६ महिना भित्र यस ऐनले तोके बमोजिम गाउँपालिकामा अभिलेखन गराउनु पर्नेछ ।

१०. जल श्रोत उपभोक्ता संस्थाको गठन:-

- (१) दफा ११ बमोजिमको लागि गठन हुने उपभोक्ता संस्थामा ९ देखि १५ जना सदस्यहरु रहन सक्नेछन् । उपभोक्ता संस्थामा ३३ प्रतिशत महिला प्रतिनिधित्व अनिवार्य हुनु पर्नेछ ।
- (२) यसरी गठन गर्न चाहने समूहले देहायको विवरणहरु सहित गाउँपालिकाको जलस्रोत र वातावरण हेर्ने शाखा समक्ष निवेदन दिनुपर्दछ:-
 - (क) उपभोक्ता संस्थाको विधान,
 - (ख) मुहान दर्ता भईसकेको भए, दर्ताको प्रमाण र नभएको भए श्रोतको विवरण,
 - (ग) सेवा क्षेत्र र लाभान्वित जनसंख्या,
 - (घ) परियोजना विकासका लागि आवश्यक बजेट र प्राप्त हुने श्रोत,
 - (ङ) परियोजनाबाट पर्न सक्ने सामाजिक, वातावरणीय प्रभाव ।
- (३) उपदफा (२) बमोजिम पेश भएको निवेदन उपर छलफल र जँचबुझ गरी गाउँपालिकाले उपभोक्ता संस्था दर्ता गर्नेछ ।
- (४) उपभोक्ता संस्था अभिलिखित उत्तराधिकार वाला संस्था हुने छ । एक पटक छानिएको संस्थाको कार्य समितिको अवधि ३ वर्षको हुनेछ । अर्को पटकको लागि ३ वर्षे म्याद सकिनु १५ दिन अगावै उपभोक्ताहरु बाट नयाँ कार्य समितिको चयन गर्नुपर्ने छ ।
- (५) संस्थाको कार्य सञ्चालन प्रक्रिया र विधि विधानमा तोकिए बमोजिम हुने छ । यस संस्थाले वार्षिक लेखा परिक्षण र तिर्नुपर्ने कर फर्स्यौट गर्नुपर्ने छ ।

गाउँपालिकाको आर्थिक ऐन र प्रदेश कानूनले तोके बमोजिमको जलस्रोत उपयोग कर तिर्नुपर्ने छ ।

- (६) यसरी तोकिए बमोजिम विधि प्रक्रिया अवलम्बन नगरेमा गाउँपालिकाले उपभोक्ता संस्थाको दर्ता समेत रद्द गर्न सक्नेछ ।
- (७) तर माथी जुन सुकै कुरा लेखिएको भएतापनि सोही क्षेत्रमा क्रियाशिल प्रारम्भिक सहकारी संस्थालाई उल्लेखित कार्यहरु गर्न, गराउन सक्ने छ ।

११. जलस्रोतको ब्यवसायीक उपयोगका लागि अनुमति लिनुपर्ने:-

- (१) औद्योगिक प्रयोजन, जल मनोरञ्जन, १ मेगावाट सम्मको जलविद्युत आयोजना लगायतका जलस्रोतको ब्यवसायीक उपयोगका लागि सो को उपयोग गर्ने प्रोप्राइटर, कम्पनी, प्रारम्भिक सहकारी संस्था र उपभोक्ता संस्थाहरुले गाउँपालिकाबाट अनुमति लिनुपर्नेछ ।
- (२) उपदफा १ बमोजिम एक मेगावाट सम्मको जलविद्युत उत्पादन गर्नुपरेमा देहायका विवरणहरु खुलाई गाउँपालिकामा निवेदन दिनु पर्दछ ।
- (क) परियोजनाको विवरण,
- (ख) परियोजना रहने स्थानको नक्शा (मुख्य मुख्य संचरना समेत देखिने),
- (ग) पानीको स्रोत र उपयोग हुने पानीको परिमाण,
- (घ) परियोजनाबाट लाभान्वित हुने उपभोक्ताहरुको संख्या र किसिम,
- (च) परियोजना सम्पन्न गर्न लाग्ने अनुमानित अवधि र लागत,

(ड) परियोजना सञ्चालनमा पर्ने वातावरणिय जोखिमहरू (वातावरणीय प्रभाव अध्ययन प्रतिवेदन) ।

- (३) उपदफा (२) बमोजिम परेको आवेदनमा गाउँपालिकाको वातावरण र जलस्रोत हेर्ने शाखाले आवश्यक ज"चबुझ गरी गराई दरखास्त परेको मितिले तीस दिनभित्र जलस्रोतको परिमाण, उपयोग अनुमतिको अवधि र वातावरणीय जोखिम न्यूनीकरणका शर्तहरू तोकी आवेदकलाई अनुमति प्रदान गरिनेछ ।
- (४) यो ऐन प्रारम्भ हुनुभन्दा अगावै जलस्रोतको उपयोग गरिरहेको प्रोपाइटर वा संस्थाहरूले पनि तोकिएको विवरण सहित यो ऐन प्रारम्भ भएको मितिले ३ महिनाभित्र अनुमति पत्रको लागि आवेदन दिनुपर्नेछ ।
- (५) अनुमतिपत्र प्राप्त व्यक्तिले जलस्रोतको उपयोग वापत स्थानीय र प्रदेश सरकारलाई कानुन बमोजिमको दस्तुर वा वार्षिक शुल्क बुझाउनुपर्नेछ ।
- (६) अनुमतिपत्र प्राप्त व्यक्तिले आफ्नो अनुमतिपत्र विक्री गर्न वा अन्य कुनै प्रकारले कसैलाई हस्तान्तरण गर्नु परेमा गाउँपालिकामा उपयोग अनुमति हस्तान्तरणको लागि आवेदन दिनु पर्नेछ ।
- (७) उल्लेखित दफा र उपदफाहरूमा नखुलेका कुराहरू नियमावलीमा तोकिएनुसार हुनेछ ।

परिच्छेद ४

स्थानीय खानेपानी तथा सिंचाई व्यवस्थापन सम्बन्धी व्यवस्था

१२. स्थानीय खानेपानी बोर्ड गठन गर्न सक्ने:-

- (१) गाउँपालिका क्षेत्रमा खानेपानी सेवालाई नियमित, व्यवस्थित र सुलभ बनाई भरपर्दो सेवा प्रदान गर्न,

गराउन स्थानीय खानेपानी बोर्डको स्थापना गर्न सक्नेछ ।

(२) नेपाल सरकार, सार्वजनिक संस्थान, प्राम्भिक सहकारी संस्था र स्थानीय उपभोक्ता संस्थाहरुको लागत सहभागितामा निर्माण भई सञ्चालनमा रहेका एक भन्दा बढि खानेपानी आयोजनाहरु मार्फत ५०० भन्दा बढी धाराहरुबाट खानेपानी सेवा प्रवाह गरिरहेको अवस्थामा स्थानीय खानेपानी बोर्ड बनाई सेवा प्रवाह गर्न सक्नेछन् ।

(३) यस प्रयोजनको लागि प्रारम्भिक सहकारी संस्था वा उपभोक्ता संस्थाहरुले यस्तो बोर्ड गठनका लागि गाउँपालिका समक्ष आवेदन पेश गर्नुपर्ने छ । यसरी बोर्ड गठनको लागि देहायका विवरणहरु सहित पेश गर्नु पर्दछ:-

(क) खानेपानी सेवा सञ्चालन तथा व्यवस्थापन गरिने भौगोलिक क्षेत्र,

(ख) सेवा सञ्चालन तथा व्यवस्थापन गरिने क्षेत्रभित्र रहेको खानेपानी परिमाण,

(ग) उपभोक्ताको अनुमानित संख्या तथा सेवा मागको विवरण,

(घ) सेवा सञ्चालन गर्नको लागि लाग्ने अनुमानित लागत,

(ङ) सेवा सञ्चालन, व्यवस्थापन, सोको मर्मत सम्भार तथा सुधार वा सेवा विस्तारको लागि तयार गरिएको दीर्घकालीन योजना,

(च) बोर्ड आफैले वा अन्य व्यक्ति र संस्थामार्फत सेवा सञ्चालन गराउने हो भने सो सम्बन्धी व्यहोरा,

- (ज) कुनै सरकारी निकायले सञ्चालन गरिरहेको सेवा प्रणालीलाई बोर्डमा हस्तान्तरण गरी सेवा सञ्चालन गर्ने भए त्यस्तो सेवा प्रणालीसँग आबद्ध सम्पत्ति तथा दायित्व,
- (झ) सञ्चालन तथा व्यवस्थापनका प्रस्तावित मोडेल ।
- (४) उपदफा (३) बमोजिम परेका निवेदन उपर जाँचबुझ गर्दा त्यस्तो बोर्ड गठन गर्न आवश्यक देखिएमा गाउँपालिकाले मागे बमोजिम बोर्ड गठन गर्न सक्नेछ ।
- (५) बोर्ड अविच्छिन्न उत्तराधिकारवाला स्वशासित संगठित संस्था हुनेछ । बोर्डले खानेपानी आयोजनाको निर्माण, विस्तार, मर्मतसम्भार, महशुल असुली, कार्यालय व्यवस्थापन लगायतका कार्य आफैँ गर्न सक्नेछ ।
- (६) स्थानिय स्तरमा स्थापित प्रारम्भिक सहकारी संस्थाहरुको खानेपानी बोर्डले गर्ने कार्यहरु सम्बन्धित संस्थाको संचालक समितिले गर्नेछ ।

१३. खानेपानी तथा सिंचाईको शुल्क निर्धारण:-

- (१) खानेपानीको महसूल निर्धारण गर्नको लागि देहायका सदस्यहरु भएको महसूल निर्धारण समिति गठन गर्नेछ:-
- (क) गाउँपालिकाको अध्यक्ष वा
तोकिएको कार्यपालिका सदस्य- अध्यक्ष,
- (ख) स्थानीय जल उपभोक्ता
संस्थाहरुको प्रतिनिधि- सदस्य,
- (ग) गाउँपालिकाको लेखा
प्रशासन प्रमुख- सदस्य सचिव,
- पुनश्च:- आवश्यकतानुसार विषयगत विज्ञहरुलाई आमन्त्रित सदस्यको रूपमा सहभागी गराउन सक्नेछ ।

भवन निर्माण तथा शहरी विकास सम्बन्धी कार्यहरु

१४. स्वीकृति नलिई निर्माण तथा विकास गर्न नहुने:-

- (१) गाउँपालिका क्षेत्र भित्र व्यवस्थित, सुरक्षित र योजनाबद्ध विकासका लागि कसैले पनि गाउँपालिकाबाट स्वीकृति नलिई कुनै नयाँ भवन बनाउने, पुरानो भवन भत्काई पुनः निर्माण गर्ने, तला थप गर्ने, मोहोडा फेर्ने वा साविकको भवनमा भ्याल, ढोका, बार्दली, कौशी, ढलान आदि थपघट गरी बनाउने वा सो संग सम्बन्धित गर्नु, गराउनु हुदैन ।
- (२) उपदफा (१) को प्रयोजनको लागि गाउँपालिकाले भवन निर्माण सम्बन्धी नियमावली र नम्स तयार गर्नेछ ।

१५. भवनको दर्ता:- गाउँपालिका भित्र निर्माण भएका सम्पूर्ण भवन तथा संरचनाहरुको तोकिए बमोजिम दर्ता गराई अभिलेख तयार गरिनेछ ।

१६. भवनको डिजाइन तथा नक्सा स्वीकृति सम्बन्धी व्यवस्था:-

- (१) गाउँपालिका क्षेत्रभित्र पक्क भवन (आरसिसी) स्ट्रक्चर निर्माण गर्न चाहने व्यक्ति, संस्था वा सरकारी निकायले भवन निर्माण गर्न प्रचलित कानुन र भवन निर्माण मापदण्ड बमोजिम स्वीकृतिकोलागि गाउँपालिका समक्ष दरखास्त दिँदा नक्सा साथ डिजाइन समेत पेश गर्नु पर्नेछ ।
- (२) आवासिय भवनको हकमा २५० वर्ग मिटर सम्मको भवन बनाउँदा ३० प्रतिशत खाली जग्गा छोड्नु पर्नेछ । सरकारी, अर्ध सरकारी तथा व्यापारिक भवन निर्माण गर्दा ५० प्रतिशत खाली स्थान छोड्नु पर्नेछ ।
- (३) सडक छेउ भवन निर्माण गर्दा सडक किनारा बाट न्यूनतम ५ फिट सेटव्याक छोड्नु पर्नेछ ।

१७. बस्ति विकासको लागि अनुमति दिने:- गाउँपालिका भित्र कुनै व्यक्ति, सहकारी संस्था तथा समूदायले जग्गालाई घडेरी प्रयोजनको लागि विकास गर्ने वा यसरी विकास गरी विक्री गर्ने प्रयोजनबाट बस्ति विकास परियोजना सञ्चालन गर्न चाहेमा गाउँपालिका कार्यालयमा बस्ती विकासको कार्ययोजना सहित अनुमतिको लागि निवेदन दिनु पर्नेछ ।

परिच्छेद ६

पूर्वाधार आयोजना निर्माण, सञ्चालन तथा व्यवस्थापन
सम्बन्धी व्यवस्था

१८. पूर्वाधार आयोजना तर्जुमा:-

- (१) स्थानीय स्तरमा पूर्वाधार निर्माण, सञ्चालन र मर्मत सम्बन्धी योजना, आयोजना, परियोजना तथा कार्यक्रमहरुको विकासका लागि योजना तर्जुमा गरि गाउँ सभाबाट पारित गर्नु पर्नेछ ।
- (२) पूर्वाधार योजना तर्जुमा क्रममा देहाय बमोजिम उल्लेख गरि आयोजनाको विवरण तयार गर्नु पर्नेछ:-
- (क) आयोजनाको लक्ष्य,
 - (ख) आयोजनाबाट फाईदा पाउने जनताको संख्या र फाईदाको किसिम,
 - (ग) आयोजना सम्पन्न गर्दा लाग्न सक्ने अनुमानित खर्च र श्रोत,
 - (घ) उपभोक्ताहरू बाट प्राप्त हुन सक्ने नगद, वस्तुगत श्रम र त्यस्तै अन्य योगदान,
 - (ङ) उठ्न सक्ने सेवा शुल्क वा मर्मत सम्भार खर्च,
 - (च) निर्माण, सञ्चालन तथा व्यवस्थापनका स्वरूप ।

१९. लागत अनुमान तयार गर्नुपर्ने:-

- (१) गाउँपालिकाले जुनसुकै सार्वजनिक निर्माण, मर्मत वा सुधार कार्यको लागि बजेट विनियोजन गर्नु पूर्व प्राविधिक अध्ययन सर्भेक्षण गराई लागत अनुमान तयार गर्नु पर्नेछ ।
- (२) कुनै पनि निर्माण तथा मर्मत सम्भार कार्यको लागत अनुमान गाउँपालिकाको प्रमुख प्रशासकीय अधिकृतबाट स्विकृत गराएर मात्र निर्माण कार्य अधि वढाउनु पर्नेछ ।

२०. पूर्वाधार आयोजना निर्माण, सञ्चालन तथा व्यवस्थापन:-

- (१) गाउँपालिका भित्र निर्माण तथा व्यवस्थापन गर्नु पर्ने अनुसूची १ मा उल्लेखित पूर्वाधारहरुको निर्माण, सञ्चालन तथा व्यवस्थापनका लागि देहाय बमोजिमका प्रक्रियाहरु अवलम्बन गरिनेछ:-
 - (क) रु. दुई लाख पचास हजार सम्मका आयोजना वा कार्यक्रम सोभै वार्ताबाट,
 - (ख) रु. पचास लाख सम्मका आयोजना वा कार्यक्रम उपभोक्ता समितिहरु मार्फत,
 - (ग) रु. पचास लाख भन्दा माथी एक करोड सम्मका आयोजना वा कार्यक्रम स्थानीय निर्माण व्यवसायी मार्फत,
 - (घ) रु. एक करोड भन्दा माथिका आयोजना वा कार्यक्रम संघिय ऐनले तोके वमोजिम निर्माण व्यवसायी मार्फत,
 - (ङ) निजी लगानी पचासलाइन भई हुने निर्माण तथा व्यवस्थापन हुने कार्य साभेदारी मार्फत ।
- (२) दफा २२ बमोजिमका स्थानीय निर्माण व्यवसायीहरुले आफ्नो दर्ता प्रमाणपत्रको प्रतेक आर्थिक वर्षको पहिलो ३ महिनाभित्र नवीकरण गराउनु पर्नेछ ।

- (३) स्थानीय निर्माण व्यवसायी हुन देहायको योग्यता हुनुपर्ने छः-
- (क) न्यूनतम रु. (२) लाख सम्मको चालू पूँजी देखाई गाउँपालिकामा व्यवसाय दर्ता भएको,
- (ख) ब्यक्ति वा ब्यवसायको नाममा गत आर्थिक वर्षमा न्यूनतम रु. ५ लाख सम्म बैंकीड कारोबार गरेको,
- (ग) आफ्नो वा एकाघरको स्वामित्वमा रु. ३ लाख सम्मको निर्माण उपकरण चालू हालतमा रहेको ।

२१. उपभोक्ता समिति मार्फत गर्न सकिने:-

- (१) रु. (३०) तीस लाख सम्मका निर्माण तथा मर्मत सम्भार कार्य गराउँदा सम्बन्धित लाभान्वित परिवारका सदस्यहरुको संलग्नतामा उपभोक्ता समिति गठन गरी सो समिति मार्फत गर्न सकिने छ ।
- (२) उपभोक्ता समितिको गठन स्थानीय लाभान्वित समुदायहरु मध्येबाट ५ देखि ९ जना सम्मको समिति गठन गरिने छ । यस्तो समितिमा न्यूनतम ३३ प्रतिशत महिला हुनुपर्ने छ ।
- (३) उपभोक्ता समितिको कार्यकाल सो पूर्वाधार निर्माण वा मर्मत कार्य गर्न लाग्ने समयको दोब्बर हुने छ । निर्माण सकिएपछि पनि निर्माण अवधि वरावरकै बाँकी समय रेखदेख र सम्भारको जिम्मेवारी समेत सोही समितिले लिने छ ।
- (४) यस्तो समिति मार्फत गरिने निर्माण कार्यमा उपभोक्ताहरुले न्यूनतम १० प्रतिशत नगद लागत सहभागिता र १० प्रतिशत श्रमदान गर्नु पर्नेछ ।
- (५) नगद सहभागीताको रकम सम्बन्धित उपभोक्ताहरुबाट उठाई समितिको खातामा जम्मा

भएपछि मात्र गाउँपालिकाले पहिलो किस्ता निकास
गर्ने छ ।

- (६) तर माथी जुन सुकै कुराहरु लेखिएको भएतापनि
स्थापित प्राथमिक सहकारी संस्थाको लागी उल्लेखित
सिमाङ्कन लागु हुने छैन ।

२२. स्थानीय निर्माण व्यवसायी दर्ता गर्ने:-

- (१) गाउँपालिका ले ६० लाख रुपैयाँ सम्मको पूर्वाधार
निर्माण वा मर्मत सम्बन्धी कार्य गर्ने प्रयोजनका
लागि गाउँपालिका भित्र रहेका योग्यता पुगेका समूह
वा व्यक्तिलाई स्थानीय निर्माण व्यवसायीको रुपमा
दर्ता गर्न सक्नेछ ।
- (२) उपरोक्त स्थानीय निर्माण व्यवसायी हुन ईच्छुक
समूह वा व्यक्तिले व्यवसाय दर्ता गर्ने प्रयोजनको
लागि यस ऐन बमोजिम गाउँपालिकाको कार्यालयमा
आवेदन दिनु पर्नेछ ।
- (३) उपदफा (२) बमोजिम उपयुक्त देखिएका समूह वा
व्यक्तिलाई सम्बन्धित गाउँपालिकामा निर्माण कार्य
गर्ने ईजाजत सहितको व्यवसाय दर्ताको प्रमाणपत्र
प्रदान गर्ने छ ।
- (४) उपदफा (२) बमोजिम दिइएको निर्माण व्यवसाय
दर्ताको अभिलेख अद्यावधिक गराई राख्नु पर्नेछ ।
उपदफा (२) बमोजिमका स्थानीय निर्माण
व्यवसायीहरुले आफ्नो दर्ता प्रमाण-पत्रको हरेक
आर्थिक वर्षको पहिलो ३ महिनाभित्र नवीकरण
गराउनु पर्दछ ।
- (५) स्थानीय निर्माण व्यवसायी हुन देहायको योग्यता
हुनुपर्ने छ:-
(क) न्यूनतम रु. २ लाख सम्मको चालू पूँजी
देखाई गाउँपालिकामा व्यवसाय दर्ता भएको,

- (ख) ब्यक्ति वा ब्यवसायको नाममा गत आर्थिक वर्षमा न्यूनतम रु. ५ लाख सम्म बैंकीङ कारोबार गरेको,
- (ग) आफ्नो वा एकाघरको स्वामित्वमा रु. ३ लाख सम्मको निर्माण उपकरण चालू हालतमा रहेको ।
- (६) उपभोक्ता समिति मार्फत गर्न सकिने पूर्वाधार निर्माण तथा मर्मत सम्भारका कार्यहरुको विनियोजित रकमको कम्तीमा ५ प्रतिशत रकम बैंक ग्यारन्टी सहित सम्झौता आह्वाहन गरिनेछ ।

२३. स्थानीय निर्माण ब्यवसायी बाट पूर्वाधार निर्माण गराइने:-

- (१) गाउँपालिकाले दफा (२२) बमोजिमका स्थानीय निर्माण ब्यवसायीहरु मार्फत रु. ६० (साठी) लाख सम्मको काम गराउन सक्नेछ ।
- (२) उपदफा (१) को प्रयोजनको लागि आपसी प्रतिशपर्धाका आधारमा छनोट गर्न सक्ने छ ।
- (३) गाउँपालिकामा दर्ता भएका ब्यवसायीहरु मध्येबाट निर्माण कार्यका लागि देहायको ब्यवस्था हुनेछ:-
 - क) रित पूर्वक गाउँपालिकाको संक्षिप्त सूचीमा सूचिकृत ब्यवसायीहरु मध्ये बाट १५ दिनको सूचना दिई प्रस्ताव माग गर्न सकिने ।
 - ख) प्रस्ताव माग गर्दा सम्बन्धित काम वा सेवाको प्रकृति, परिमाण, लाग्ने रकम र अन्य आवश्यक कुराहरु खुलाउनु पर्ने ।
 - ग) न्यूनतम कबोल गर्ने ब्यवसायीलाई आवेदनको म्याद समाप्त भएको ७ दिनभित्र सम्झौताका लागि आह्वान गर्ने ।
 - घ) छानिएका ब्यवसायीले कबोल रकमको २०% बैंक ग्यारेन्टी सहित सम्झौताका लागि आउनु पर्ने ।

- (४) स्थानीय निर्माण व्यवसायीले पाएको काम आफैले सम्पन्न गर्नु पर्नेछ, र कुनै अन्य निर्माण व्यवसायीसँग उपकरण गर्न सकिने छैन । कुनै कारणवश आफैले समयमा सो काम सम्पन्न गर्न नसक्ने भएमा सो कुराको सूचना गाउँपालिकालाई दिनु पर्नेछ । त्यसरी सूचना प्राप्त भएमा गाउँपालिकाले सो सम्बन्धमा जाँच गरी सो सम्भौता तोडी बाँकी काम नियमानुसार गराउनु पर्दछ ।
- (५) स्थानीय निर्माण व्यवसायीले सम्पन्न गरेको प्रत्येक सार्वजनिक निर्माण कार्यको विवरण त्यस्तो कार्य सम्पन्न गरेको प्रमाण-पत्र प्राप्त गरेको मितिले पैँतीस दिनभित्र गाउँपालिका कार्यालयमा पेश गर्नु पर्दछ ।

२४. पूर्वाधार मर्मत संभार कोष:-

- (१) गाउँपालिका भित्र रहेका गाउँ स्तरीय वा केन्द्र/प्रदेश स्तरीय पूर्वाधारहरूको नियमित तथा आवश्यकता अनुसारको मर्मत गरी सेवा सुचारु गर्न पूर्वाधार मर्मत कोषको स्थापना गरिनेछ ।
- (२) उपदफा (१) बमोजिम स्थापना भएको कोषमा पूर्वाधार संरचना सडक, खानेपानी ईत्यादिबाट प्राप्त रोयल्टि रकमको २ प्रतिशत रकम दाखिला गरिनेछ ।

परिच्छेद ७

पूर्वाधार अनुगमन तथा मूल्यांकन सम्बन्धी व्यवस्था

२५. पूर्वाधार अनुगमन समितिको गठन:-

- (१) गाउँपालिका क्षेत्र भित्र नेपाल सरकार र प्रदेश सरकारको कार्यक्रम अन्तर्गत निर्माण हुने ठूला आयोजना तथा गाउँपालिकाको आफ्नै बजेटबाट निर्माण हुने १५ लाख भन्दा माथि लागत हुने पूर्वाधार निर्माण एवं मर्मत सम्भार कार्यहरूको गुणस्तर र

समयवद्ध प्रगति अनुगमन गर्नका लागि कार्यपालिकाले एक पूर्वाधार अनुगमन समिति गठन गरिनेछ ।

- (२) रु १० लाख सम्म निर्माण हुने आयोजना वडाध्यक्षको संयोजकमा रहेको स्थानिय अनुगमन समितिले प्राविधिकको सहयोगमा अनुगमन र सिफारिस गरिनेछ ।
- (३) पूर्वाधार अनुगमन समितिको गठन देहाय बमोजिम हुनेछः-

(१) गाउँपालिका उपाध्यक्ष १ जना	अध्यक्ष
(२) पूर्वाधारको मुख्य काम हुने वडाको वडाध्यक्ष १ जना	सदस्य
(३) कार्यपालिकाले तोकोको एक महिला सहित २ जना	सदस्य
(४) गाउँपालिकाको भौतिक पूर्वाधार शाखा प्रमुख १ जना सदस्य सचिव	

२६. समितिको बैठक र निर्णयः-

- (१) समितिको बैठक आवश्यकतानुसार बस्नेछ ।
- (२) समितिको बैठक समितिको अध्यक्षले तोकेको मिति, समय र स्थानमा बस्नेछ ।

२७. अनुगमन पश्चात निर्देशन दिन सक्नेः-

- (१) पूर्वाधार अनुगमन समितिले निर्माण वा मर्मत कार्य गर्ने निकाय बाट सो कार्यको प्रस्तावित गुणस्तर र समयवद्ध प्रगति तालिका प्राप्त गरि सो बमोजिम अनुगमन गरेर निर्माण व्यवसायीलाई आवश्यक निर्देशन दिन सक्नेछ ।
- (२) केन्द्र र प्रदेश स्तरीय पूर्वाधार आयोजनाहरुको निर्माण र सञ्चालनको अवस्थाबारे सुझाव र सिफारिश गर्ने दायित्व समितिको हुनेछ ।

२८. **सहमति दिनुपर्ने:-** गाउँपालिका आफैँले सञ्चालन गर्ने ३० लाख भन्दा माथि लागत भएका पूर्वाधारहरूको निर्माण सम्पन्नता पश्चात निर्माण व्यवसायीलाई अन्तिम किस्ता भूक्तानी गर्न अनुगमन समितिले लिखत सहमति दिनु पर्नेछ ।
२९. **कारबाहीको सिफारिस गर्न सक्ने:-** गाउँपालिका क्षेत्रभित्र निर्माण कार्य भइरहेको प्रदेश सरकार वा नेपाल सरकार अन्तर्गतको पूर्वाधार आयोजना अनुगमन गर्दा गुणस्तरमा कमजोरी भएको खण्डमा वा निर्माण व्यवसायी कै लापरबाहीका कारण निर्धारित समय भित्रको प्रगति नदेखिएमा अनुगमन समितिले सम्बन्धित निर्माण व्यवसायीलाई कारबाहीका लागि प्रदेश वा नेपाल सरकार समक्ष सिफारिस गर्न सक्ने र धवलागिरी गाउँपालिका भित्र उक्त व्यवसायीलाई आगामी दिनमा काम नदिने व्यवस्थाका लागि सिफारिस गर्न सक्नेछ ।
३०. **कालो सूचीमा राख्ने:-**
- (१) देहायको अवस्थामा गाउँपालिका कार्यालयले सबै प्रकारका निर्माण व्यवसायीलाई भविष्यमा निर्माण कार्य नदिने गरि कालो सूचीमा राख्न सक्नेछ:-
- (क) कुनै फौजदारी कसूरमा अदालतबाट दोषी ठहर भएमा,
- (ख) पूर्वाधार निर्माणको लागि छनौट भई सम्झौता गरेर ३ महिना सम्म काम शुरु नगरेमा,
- (ग) सम्झौता अनुरूपको दायित्व पालना नगरेको वा सम्झौता बमोजिमको गुणस्तर नभएको कुरा पछि प्रमाणित भएमा,
- (घ) योग्यताको कागजात पेश गर्दा ढाँटी वा भुक्याई खरिद सम्झौता गरेको प्रमाणित हुन आएमा,

- (ड) डर त्रास वा धम्की दिई खरिद प्रक्रियालाई प्रभावित पर्ने कार्य गरेमा,
 (च) अन्य यस्तै कुनै कसूर गरेमा ।

- (२) उपरोक्त बमोजिम कालो सूचीमा राख्दा कसूरको गाम्भीर्यताको आधारमा कालो सूचीको अवधी तोक्न सकिनेछ ।

३१. प्राविधिक मूल्यांकन गर्नु पर्ने:-

- (१) गाउँपालिका भित्र निर्माण भएका भौतिक पूर्वाधारहरूको प्राविधिक मूल्यांकन गरी पूर्वाधारको गुणस्तर सुनिश्चित गरीनेछ ।
 (२) उपदफा (१) बमोजिम प्राविधिक जाँचको लागि आवश्यक प्रयोगशालाको व्यवस्थापन गर्न सकिनेछ ।

परिच्छेद ८

सार्वजनिक निजी साभेदारीमा पूर्वाधार संरचनाको

निर्माण तथा सञ्चालन

३२. निजी साभेदारीमा पूर्वाधारको विकास गर्न सक्ने:-

- (१) यस ऐन बमोजिम कुनै व्यक्ति, स्थानीय निर्माण व्यवसायी, प्रारम्भिक सहकारी संस्था, उपभोक्ता संस्था वा कम्पनी संग गाउँपालिकाले खानेपानी, विद्युत, सडक, सरसफाई सँग सम्बन्धित संरचना वा पूर्वाधारहरूको निर्माण, सञ्चालन तथा व्यवस्थापनमा गाउँपालिकाले साभेदारी गर्न सक्नेछ ।
 (२) उपदफा (१) को प्रयोजनका लागि गाउँपालिकाले पूर्वाधारको अवस्था, आवश्यकता र उपयोगिताको आधारमा देहाय बमोजिमका विभिन्न मोडेलहरू अवलम्बन गरी सार्वजनिक, सहकारी र निजी साभेदारमा लगानी प्राप्त गर्न र प्रतिफल वाँडफाँड गर्नेगरी निश्चित अवधिका लागि सम्झौता गर्न सक्नेछ:-

- (क) सञ्चालन तथा व्यवस्थापन:- अधिकतम ५ वर्षका लागि
- (ख) निर्माण, सञ्चालन तथा हस्तान्तरण:- ७ देखि १५ वर्षका लागि
- (ग) निर्माण, स्वामित्वकरण, सञ्चालन तथा हस्तान्तरण:- १५ देखि २० वर्षका लागि
- (घ) लिज वा कन्सेसन:- सम्भौतामा तोकिए बमोजिम वा अधिकतम २२ वर्ष ।

३३. प्रस्ताव आव्हान गर्न सक्ने:-

- (१) गाउँपालिकाले यसै ऐनको दफा (२३) बमोजिम पूर्वाधार संरचनाहरूको निर्माण वा मौजुदा संरचनाहरूको सञ्चालन तथा व्यवस्थापनका लागि मनसायपत्र वा प्रस्ताव आव्हान गर्न सक्नेछ ।
- (२) उपदफा (१) बमोजिम प्रस्ताव पेश गर्न चाहने व्यक्ति, प्रारम्भिक सहकारी संस्था, उपोक्ता संस्था वा नीजि ब्यवसायीले साभेदारीको स्वरुपको आधारमा देहायका विवरणहरू खोलिए प्रस्ताव पेश गर्नु पर्दछ:-
 - (क) निर्माण गर्नु पर्ने वा सञ्चालन गर्नु पर्ने पूर्वाधारको विवरण,
 - (ख) अनुमानित लागत,
 - (ग) बित्तिय श्रोत,
 - (घ) वातावरणीय प्रतिवेदन (आवश्यक भएको अवस्थामा),
 - (ङ) कार्यान्वयनका विवरण,
 - (च) परियोजना कार्यान्वयन गर्दा सम्भावित जोखिम र जोखिम न्यून गर्ने प्रस्तावित उपायहरू,
 - (छ) परियोजनाको नक्सा तथा ड्रइङ, डिजाईन,
 - (ज) प्रस्तावित शुल्क र करार अवधी ।

३४. प्रस्ताव छनोट र सम्झौता:-

- (१) प्राप्त भएका प्रस्ताव उपर धवलागिरी गाउँपालिकाले विज्ञ टोलीद्वारा तपसीलका आधारहरुमा मूल्यांकन गराई प्रस्ताव छनोट गर्न सक्ने छ:-
- (क) पूर्वाधारबाट उपलब्ध हुने सुविधाको स्तर र गुणस्तर,
- (ख) प्रस्तावित निजी लगानी,
- (ग) सेवा शुल्क र रोयल्टि रकम,
- (घ) लिज अवधी,
- (ङ) प्रविधीको नौलोपन, स्थानीय रोजगारीको अवसर बृद्धि ।
- (२) उपदफा (१) मा उल्लेखित आधारहरुबाट उपयुक्त देखिएको प्रस्तावक संग गाउँपालिकाले अवधि किटान गरि साभेदारी सम्झौता गर्न सक्नेछ ।

३५. संचालन तथा व्यवस्थापन:- सम्झौता अवधि भरी पूर्वाधार संरचनाको संचालन तथा व्यवस्थापनको दायित्व सम्बन्धीत साभेदारको हुनेछ । सम्झौतमा हेरफेर गर्नुपरेमा सार्वजनिक, सहकारी र निजी साभेदार संग गाउँपालिकाले एक अर्को लाई प्रस्ताव गर्नुपर्ने वा आपसी समझदारीबाट बु“दाहरुमा हेरफेर हुन सक्ने छ ।

परिच्छेद ९

वातावरण, भूसंरक्षण तथा वैकल्पिक उर्जा

३६. वातावणीय प्रभाव मूल्यांकन सम्बन्धी व्यवस्था:-

- (१) गाउँपालिकाले ६० लाख देखि १० करोड सम्म लागत भएका पूर्वाधार आयोजनाहरुको वातावणीय परिक्षण र १० करोड भन्दा माथिको लागत भएका पूर्वाधारहरुमा वातावरण प्रभाव मूल्यांकन गराउनु पर्ने छ ।
- (२) आयोजनाको वातावणीय परिक्षण र स्विकृति गाउँपालिका स्वयंले गर्न सक्नेछ ।

- (३) वातावरणीय परिक्षण प्रतिवेदन स्विकृतिको लागि सो को प्रतिलिपि गाउँपालिकाको सार्वजनिक सूचना पाटीमा टाँस गरी ७ दिनको म्याद सहित सूभाब माग गर्नु पर्नेछ ।

३७. बैकल्पिक ऊर्जालाई प्रोत्साहन:- पूर्वाधार सेवा सुविधाको निर्माण तथा विस्तारमा बैकल्पिक उर्जालाई प्रोत्साहन गर्नुपर्ने छ ।

- (१) कुनै घरमा सोलार, वायोग्याँस, सुधारिएको चुल्हो लगायतका वैकल्पीक उर्जा जडान गर्नुअघि बडा कार्यालय मार्फत गाउँपालिकामा जानकारी गराउनु पर्ने छ । यसरी जानकारी नगराएमा सरकारबाट पाउने अनुदान वा सहयोग दिइने छैन ।
- (२) घरेलु सौचालयलाई बायोग्याँस उत्पादनमा प्रयोग गर्ने वा सेप्टिक टैंक बनाउने घरधुरीलाई गाउँपालिकाले सम्पत्ति कर वा मालपोतमा १० प्रतिशत सम्म छुट दिन सक्ने छ ।

३८. भू-क्षय नियन्त्रण सम्बन्धी कार्यगर्न सक्ने:-

- (१) गाउँपालिका भित्रको भू-क्षय ग्रस्त सार्वजनिक जग्गा, पाखो, खोला किनारा वा सडक किनारामा वाँस तथा फलफूल जन्य वनस्पतिको रोपण गर्न स्थानीय सहकारी वा समूदायलाई अनुमति दिन सक्नेछ ।
- (२) यस्तो कार्यका लागि सम्बन्धित क्षेत्रका ब्यक्ति वा समूहले स्थान तोकी वृक्षारोपणका लागि गाउँपालिका समक्ष निवेदन दिन सक्ने छ ।
- (३) वृक्षारोपणका लागि प्रस्तावित क्षेत्र ब्यक्तिले चर्चेको जमीन वा अन्य सार्वजनिक आवगमनमा बाधा पुऱ्याउने खालको हुनु हुदैन ।
- (४) प्रस्तावित स्थल उपयुक्त देखेमा गाउँपालिकाले अधिकतम ७ वर्षका लागि वृक्षारोपण गर्न र सो को उत्पादन उपयोग गर्न अनुमति प्रदान गर्ने छ ।

(५) उपरोक्त बमोजिम अनुमति दिंदा सडक छेउको हकमा सम्बन्धीत संधियारलाई प्राथमिकता दिनु पर्नेछ ।

३९. फोहरमैला तथा फोहरपानी व्यवस्थापन:-

- (१) गाउँपालिका भित्र उत्सर्जन हुने ठोस तथा तरल फोहरहरुलाई यथोचित व्यवस्थापनको लागि व्यवस्थित कार्य योजना तर्जुमा बनाउनु पर्ने छ ।
- (२) गाउँपालिका भित्र फोहर मैला व्यवस्थापनको लागि ल्याण्ड फिल्ड साईट निर्माण गर्न अन्य गाउँपालिका संग समन्वय गर्न सक्नेछ ।

परिच्छेद १०

विविध

४०. सार्वजनिक परिक्षण गराउने:- गाउँपालिका क्षेत्रभित्र संचालन हुने जुन सुकै निर्माण तथा मर्मत गर्ने, गराउने आयोजनाहरुको सार्वजनिक परिक्षण अनिवार्य गराउनु पर्नेछ । र कानुनमा लेखिए वाहेकका सार्वजनिक परिक्षण तोकिए बमोजिम हुनेछ ।

४१. पूर्वाधार विकासका लागि समन्वयमा कार्य गर्ने:-

- (१) उपभोक्ता समिति, प्रारम्भिक सहकारी संस्था, गैरसरकारी संघ संस्था लगायत सााजिक तथा सामुदायिक संघ संस्थाले धवलागिरी गाउँपालिकासंगको समन्वयमा रही कार्य गर्नु पर्नेछ । तर कुनै अन्तर्राष्ट्रिय गैरसरकारी संघ संस्थाले धवलागिरी गाउँपालिकासंग समन्वयमा काम गर्दा त्यस्तो कामको लागि संधिय सरकारको पूर्व स्वीकृति लिएको हुनु पर्नेछ ।
- (२) उप दफा १ बमोजिम धवलागिरी गाउँपालिकासंग समन्वय गर्दा देहाय बमोजिम गर्नु पर्नेछ:-
- (क) धवलागिरी गाउँपालिकासंग भएको सम्भौताका आधारमा कुनै अध्ययन, सर्वेक्षण वा कार्यक्रम सञ्चालन गर्ने,

- (ख) आफ्नो वार्षिक योजना, कार्यक्रम तथा बजेट धवलागिरी गाउँपालिकाको वार्षिक योजना, कार्यक्रम तथा बजेटमा समावेश गराउने,
- (ग) धवलागिरी गाउँपालिकाले तोकेको संयुक्त अनुगमन तथा प्रगति प्रतिवेदन प्रणाली अउनाउने ।
- (३) यस दफाको विपरीत कुनै संघ संस्थाले काम गरेमा धवलागिरी गाउँपालिकाले त्यस्तो काम कारबाहीको कार्यान्वयन गर्न रोक लगाउन सक्नेछ ।
- (४) समन्वय सम्बन्धि अन्य व्यवस्था धवलागिरी गाउँपालिकाको स्थानिय कानूनले तोके बमोजिम हुनेछ ।
४२. **अन्तर स्थानीय समन्वय:-** एक भन्दा बढी गाउँपालिका जोडिने वा सरोकार राख्ने पूर्वाधार निर्माण तथा मर्मत कार्यका लागि गाउँ कार्यपालिका बाट अनुमोदन गराई गर्नु पर्नेछ ।
४३. **प्रचलित कानून बमोजिम हुने:-** यस ऐनमा लेखिएको विषयमा यसै ऐन बमोजिम र अन्य विषयमा प्रचलित कानून बमोजिम हुनेछ ।
४४. **नियम बनाउन सक्ने:-** यस ऐनको उद्देश्य कार्यान्वयन गर्न धवलागिरी गाउँपालिकाको कार्यपालिकाले आवश्यक नियमावली, निर्देशिका वा कार्यविधि बनाउन सक्नेछ ।
४५. **बचाऊ:-** यस ऐनको उद्देश्य तथा विषय क्षेत्रमा प्रचलित नेपाल कानून बमोजिम यस अधि भएका कार्यहरु यसै ऐन बमोजिम भएको मानिनेछ ।

अनुसूची (१)

दफा ३ संग सम्बन्धित

- (क) स्थानीय सडक, ग्रामीण सडक, कृषि सडक, सिंचाई सम्बन्धी नीति, कानून, मापदण्ड, योजना, कार्यान्वयन र नियमन ।
- (ख) स्थानीय सडक, ग्रामीण सडक, कृषि सडक, भोलुङ्गे पुल, पुल पुलेसा, सिंचाई र तटबन्द सम्बन्धी स्थानीय तहको

- गुरुयोजना तर्जुमा, निर्माण/स्तरोन्नतीको आयोजना पहिचान, अध्ययन, कार्यान्वयन, मर्मत सम्भार र नियमन ।
- (ग) स्थानीय स्तरमा टूली वस, ट्राम जस्ता मध्यम स्तरका मास ट्रान्जिट प्रणालीको नीति, मापदण्ड, योजना, कार्यान्वयन र नियमन ।
- (घ) स्थानीय स्तरमा यातायात सुरक्षा व्यवस्थापन र नियमन ।
- (ङ) स्थानीय खानेपानी सम्बन्धी नीति, कानून, मापदण्ड, योजना, कार्यान्वयन र नियमन ।
- (च) खानेपानी महशुल निर्धारण र खानेपानी सेवा व्यवस्थापन सम्बन्धी ।
- (छ) साना जलविद्युत आयोजना सम्बन्धी स्थानीय स्तरको नीति, कानून, मापदण्ड, योजना तर्जुमा, कार्यान्वयन र नियमन ।
- (ज) स्थानीय खानेपानी, साना जलविद्युत आयोजना, वैकल्पिक उर्जा सम्बन्धी नीति, कानून, मापदण्ड र योजना, कार्यान्वयन र नियमन ।
- (ट) स्थानीय विद्युत वितरण प्रणाली र सेवाको व्यवस्थापन, संचालन र नियमन ।
- (ठ) स्थानीय साना सतह तथा भूमिगत सिंचाई प्रणालीको संचालन र मर्मत सम्भार, सेवा शुल्क निर्धारण र संकलन व्यवस्थापन ।
- (ड) स्थानीय तटबन्द नदी पहिरो नियन्त्रण तथा नदी व्यवस्थापन र नियमन ।
- (ढ) स्थानीय स्तरमा वैकल्पिक उर्जा सम्बन्धी नीति, कानून, मापदण्ड, योजना तर्जुमा, कार्यान्वयन र नियमन ।
- (ण) स्थानीय स्तरमा वैकल्पिक उर्जा सम्बन्धी प्रविधि विकास र हस्तान्तरण, क्षमता अभिवृद्धि तथा प्रवर्द्धन ।

गाउँसभावाट पारित मिति: २०७६।८।७

प्रमाणितकरण मिति: २०७६।८।१५

राजपत्र प्रकाशन मिति: २०७६।९।५

आज्ञाले,

नाम: गोविन्द सुनार

पद: प्रमुख प्रशासकिय अधिकृत

मूल्य : रू.१५